

ሓዲሽ ዓመት ሉቃስ 2015 ዓ.ም.

ንባባት: 1ቆሮ 6:1-11፥ 1ዮሐ 3:10-16፥ ግ.ሐ. 13:24-28፥ ማር 6:14-30።

ምስባክ: ወይርአዩ አሕዛብ በቅድመ አዕይንትነ፥ በቀለ ደሞሙ ለአግብርቲክ ዘተክዕወ፥ ይባእ ቅድሜክ ገዓሮሙ ለሙቁሓን።

አብ ዋዜማ ሓዲሽ ዓመት አሎና። 2014 ወዲእና 2015 ንጅምር አሎና። አብዚ ንዘብጽሓና አምላኽ ክብርን ምስጋናን ይኹኖ። ዓመት ክውዳእ ብሓዲስ ዓመት ክትካእ እንከሎ ብኹሉ ክርአ እንከሎ ምስጋና ሓጎስ፥ ተስፋ ዝርአየሉ ስለ ዝኾነ ክቡር ዕለት እዩ። አብ ዝተፈላለየ ሃገራት ንሓዲስ ዓመት ብዝተፈላለየ አገባብ የብዕልዎ። ንሕና እውን ሓዲስ ዓመት ክኣቱ እንከሎ ፍሉይ አቀራርባን ትርጉም ብዘልኣ ገርና ኢና እንኣትዎ።

- ጳጉሜ ንሕጻብ።** እዚ ንሓዲስ ዓመት ብንጹሕ ልቢ ክንኣቱ ምእንቲ ን5 ወይ 6 ንጋሆ ተንሲእና አብ ሩባ ብምውራድ ንሕጻብ። አዋልድ ትሕጻባዊ ማኡ ንቐመ ጥዕናለዎ እናበላ ፍሉይ ደርፊ እናደረፋ ንሩባ ይወርዳ። እዋኑ ክርምቲ ዝውድአሉ ቀውዒ ዝትኣትወሉ ስለ ዝኾነ ናይ ተስፋ እዋን እዩ። ሩባታት ይውሕዙ፥ ገልገል መስቀልን ካልእ ዕምባባታትን ምድረ ሰማይ ተሸሊሙ ዝርአየሉ ውቁብ ጊዜ እዩ። ከብቲ አጣሉ ኩለን ዝወልዳሉ ጸባን መዓርን ዝርከቡሉ ብነፍስን ብሥጋን እትሕጎሉ ጽቡቕ እዋን ዓመት እዩ።
- ሓዊ ተሳጊርና ዓመትና ንጅምር።** አብ ነፍሲ ወከፍ ቤት ብስድራ መልክዕ ተኣኪቦም ሓዊ ይሳገሩ፥ ዓበይትን ንኣሽቱን ብሓባር ሆየ ሆየ እናበሉ ንዓድን ቤተ ክርስትያን ይዞሩ አብ በሪኽ ቦታ ደይቦም ከአ ብሓባር ንዘለዎም ቆልቆል የንድዱ ንኻልኣት ዓድታት ከአ ምልክት ይህቡ። ኩሉ ብሓባር ዓመት ንዓመታ የድግመና እንቋዕ አብዚ አብጽሓና ዓመት ሰላምን ፍቕርን ይግበረልና እናተባህለ ኩሉ ሰናይ ትምኒት ይገልጽ። አብዚ ምሽት አቦ ወይ ሓደ ካብኣም ሽጉ ወሊዑ ዓኹኻይ ዓኹኻይ ሓምሊ ቀራዕ ውጻእ ግዓት እኽሊ እቶ እናበለ ንዘበለየን ዝአረገን አቕሓ ይድርቢ፥ እዚ ሽኣ ናይ ዝሓለፈ ዓመት አረጊት አተሓሳስባ ጠባይን መንፈስን ደርብዩ ንሓዲስ ዓመት ብሓዲስ መንፈስ ክርስቶስ ኪቕበሎ ከምዝግብኣ ንምዝኽኻር እዩ። ሽግ ወይ ቆልቆል ምውላዕ ቅዱስ ዮውሓንስ መጥምቕ ፊተውራሪ ብርሃን ስለ ዝኾነ ማለት ናይ ክርስቶስ ምስክር ከም ዝኾነ ንምግላጽን ሓዲስ ዓመት ብብርሀ መንፈስ ክንጅምሮ ንማለት እዩ።
- ዓበይቲ መደባት ዓመት አብ ሓዲሽ ዓመት እዮም ዝምደቡ።** ሕጻ፥ መርዓ፥ ተስኻር ከምኡ ግላውን ሓበራውን ነገራት። ሎሚ እውን ብፍሉይ አብዛ እንኣትዎ ዘሎና ዓመት ክንከዶ ዘሎና መገዲ ክንሕዝ ዝበለጸ እዩ። ብግልናን ብሓባርን ክንገብር ዘሎና ክንምድብ አሎና፥ እዚ ሽኣ ጉዕዞ መንፈሳዊ ሕይወትና ክሰልጠና ንማለት እዩ።

አምላኽ ንነፍሲ ወከፍና ንፍሉይ ዓላማ ነዛ እትሓልፍ ዘላ ዓመት አፈጺሙ አብዛ እትኣቱ ዘላ ከብጽሓና እንከሎ ዓላማ አልኣ። መጀመርያ ብግልና ናቱ ምስኡ ከም ድላዩ እንኾነሉ መገዲ ክንሕዝ ከምኡ ከአ ንኻልኣት አሕዋትናን አሓትናን መገዲ አምላኽ ክሕዙን ክፈልጡን ክንልኣኹ ንማለት እዩ። ብነፍሲ ወከፍና አቢሉ ኽንገብሮ ዝደልዮ አለዎ። ሕርያትና ንድላይ አምላኽ ምብጻሕ እዩ። ከቢዱና ዘሎ ድላይና እምበር ድላይ አምላኽ ስለ ዘይነብጽሕ እዩ እምብኣር ሎሚ ክንልኣኹ ፍቓድና እሽታና እንገልጽሉ ፍሉይ ዕለት እዩ።

ሓዲስ ዓመት ዕዉት ክኾነልና ብብዓል ቅዱስ የሓንስ ንዝክር፤ ከም ስርዓቱ ምትረተ ርእስ የሓንስ መስከረም ፪ተ እዩ ዝብዕል ብልምዲ ግን ንሓዲስ ዓመት ብዓል ቅዱስ የሓንስ እናበልና ንዝክር። ንሓዲስ ዓመት ንዮሓንስ ዘኪርና ክንብዕል እንከሎና ፍሉይ ትርጉም አለዎ። ኣብ እምነትና ኣኽብሮት ንቅ. የሓንስ መጥመቕ ዓሚቕ ሱር ዘለዎ እዩ። መድኃኒና ባዕሉ ንዮሓንስ ከምዚ እናበለ መስከረሉ፤ ካብ ኣንስቲ ዝተወልዱ ዘበሉ ካብ የሓንስ መጥመቕ ዝዓቢ ሓደ እኳ ከምዘይተንሥኦ ብሓቂ እብለኩም አሎኹ (ማቴ 11:11)። ስለዚ ንዮሓንስ መጥመቕ ክንኸብር እንከሎና ንኣብነት ኢየሱስ ጎይታና ብምኽታል ኢና።

ስለምንታይ እዩ ጎይታና ንዮሓንስ ይኸበሮ? ብርግጽ ኢየሱስ ንዮሓንስ ወዲ ሓትንኡ ጽቡቕ ገሩ ዝፈልጦ ኣብ ከርሲ እንኡ እንከሎ ብምጽኣቱ ዝተሰራሰረ፤ ንሰባት እንሆ የውህ በግዕ እናበለ ካብኡ ናብ ኢየሱስ ከም ዝሰግሩ ዝገበረ፤ መገዲ ድሕነት ዝጸረገ ብኹሉ ንኢየሱስ ዘሓገሰ እዩ፤ ከምኡ በቲ ዘርአዮ ዝነበረ ተባዕ ምስክርነት፤ ነቲ ኣምላኽ ዝሃዐ ተልእኮ ጸኒዑ ስለ ዝመስከረ፤ የሓንስ ኣብ ስብከቱ ፊተውራሪ ተልእኮ ኢየሱስ ብምኻኑ፤ ንንስሓን እምነትን ክቕረቡ ንሰባት ዝቕረበ ስለ ዝነበረ ኢየሱስ የኽብሮ። ኢየሱስ ንኹሎም ጽቡቕ ዝገብሩ በቲ ዝገበርዎ ክድብሶም እንከሎ ኣንቱም ናይ አባይ ብሩኻት እቲ ዓለም ክፍጠር ከሎ ዝተዳለወልኩም መንግሥቲ ኽትወርሱ ንዑ (ማቴ 25:34)ይብሎም። የሓንስ ኣብ ቅድሚ ኢየሱስ ሞገስ ዝረኸበ እምብኣር ንመጻዕታቱ ስለ ዝሓለወን ንኻልኣት ኣብ ኣምላኽ ክምለሱ መገዲ ስለ ዝሓበረን እዩ። ንሕና እውን ነዚ ክንገብር በዚ ዕለት ንሕተት።

ንጉሥ ሄሮዱስ ኣብ ዘመን የሓንስ መጥመቕ ዝገዝእ ዝነበረ ኣብ ዝሙት ወዲቕ ንሰይቲ ሓዉ ብዘይሕጊ ኣእትዩ ይነብር ነሩ በዚ ኸአ የሓንስ ዓው ኢሉ ኣብ ቅድሚ ኩሉ ወጊዝዎ ኮኒንዎ። የሓንስ ሄሮዱስ ጨካኝ ከም ዝነበረ ይፈልጥ ነሩ፤ ክቕትሎ ከምዝኸእል እውን ይፈልጥ ነሩ እንተ ኾነ ሕጊ ኣምላኽ ክጥሓስ እናረአዩ ሱቕ ክብል አይ ከአለን ስለዚ ንዝመጽኦ እናፈለጠ ንንጉሥ በቲ ውዳቕ ሞራላዊ ሕይወቱን ሕጊ ኣምላኽ ብምፍራሱን ኣብ ቅድሚ ኹሉ ገሲጾዎ ኃጢአቱ ኣነጺሩ ብዘይፍርኒ ነጊርዎ። ተጋጊኻ አሎኻ ካብ መገዲ ኣምላኽ ወጺእካ አሎኻ ስለዚ ካብዛ ኣእቲኻዪ ዘሎኻ ሰበይቲ ውጻእ ሕደጋ ኢልዎ። ኣብዚ ዘሎናዮ ዘመን ብዙሓት ብዘይ ቃል ኪዳን ዝነብሩን ዘእትዉን አለዉ ኣብ ዝሙት እዮም ዝነብሩ፤ ሕጊ ኣምላኽ አፍሪሶም እዮም ዝነብሩ ዘለዉ። ኣንጻር ሕጊ ኣምላኽ እዮም ዝገብሩ ዘለዉ። ክንዛረቦም ክነግሮም ናይ ነፍሲ ወከፍና ተራ እዩ። ዝሙት ኣብ ቀዳማይ ዘመን ይኹን ኣብዚ ዘመና ኩሉ ጊዜ ኃጢአት እዩ፤ ብዙሓት ብስም ገበርዎ ዝቕይሮ የብሉን እኳድኦ ዝገደደ ቅጽዓት እዩ ዘምጽእ ዘሎ። ሓደ ሓውና ወይ ሓፍትና ኣብ ኃጢአት እናነበረ ሱቕ ኢልና ክንርኢ ከሎና አይንሕግዎምን ኢና ዘሎና ንጎድኦም ኢና ዘሎና።

ሓደ ካብቲ ንብዙሓት ጸጊሙና ዘሎ ንኸፋእ ንኃጢአት እናረኣኻ እንከሎኻ ከምዘይ ርኣኻ ምዃን እንታይ ገደሰኒ ምባል ወይ ፈሪሕካ ወይ እውን ጥቕሚ አልዩካ ርኢኻ ከምዘይርኣኻ ምዃን እዩ። አሕዋትና ደቅና ኣብ ኃጢአት ከምዘለዉ እናፈለጥና ሱቕ ምባልና ንዘመና ጎዲእዎ ንሕና እውን እናጎሃና ንነብር አሎና። ክፋእ ዝገብሩ ዕድሚኦም ሓላፍነቶም ወይ እውን ትሕዝቶ ሃብቶም ብዘየገድስ ኃጢአት ክገብሩ ክንርኢ ከሎና ጌጋ ምዃኑ ኣነጺርና ደፊርና ክንዛረቦም ይግባእ። ንኣምላኽዶ ንሰብ ምፍራሕ ይግባእ ክንብል አሎና።

ከም የሓንስ፤ ከም ጎይታና፤ ቤተ ክርስትያን፤ ኣብዚ እዋና ንሓቂ ብፍላይ ከአ ክብሪ ቃል ኪዳንን ሓቅነቱ ደጋጊማ ትምህር። ኣብ ኩሉ ከም እንርእዮ ዘሎና ነዚ ብዝርኢ ቤተ ክርስትያን ብኹሉ ትጥቃዕ አላ። ብዙሓት ካብ መንእሰያት ብዛዕባዚ ክትዛረቦም እንከሎኻ ከም ድሑርን ምስ ጊዜ ዘይከይድን ገርም እዮም ዝወስዱኻ፤ ሕሉፍ ሓሊፍዎም ቅድሚ ቃል ኪዳን ርክብ እንተ ዘይተገብረ ከም ሓደ ድሑር ፋር እናበሉ ይገልጽዎ ብሓቂ ዘመና ኣብ ዝኸፍኦ እዋን እዩ በጺሑ ዘሎ፤ ግን ንሕና ሎሚ እውን ሰባት ዝብልዎ ብዘየገድስ ንሓቂ ደው ክንብል አሎና። ቃል ኪዳን እንተ ዘይጸንዐ ፍትሕ ምፍልላይ ይበዝሕ

ሳዕባኑ ሽክ አብ ሕብረተ ሰብ ምምቕቓል ዘይምርጋእን ስሩዕ ዘይኮነ ሕይወት ይበዝሕ። ቃል ኪዳን ናይ ንጉሥ ወይ ወዲ ንጉሥ ወይ እውን ናይ ሓደ ሓረስታይ ቃል ኪዳን፣ ቃል ኪዳን ሓካይምን ክኢላታት ሕግን፣ ቃል ኪዳን ነዳቕን መምህራንን ብማዕረ ኣገዳሲ እዩ። ብስም ስልጣን ሓዝካ ወይ ምሁር ኮንካ ሓላፊ የብሉን ኣብ ቅድሚ ኣምላኽ ሓደ ዝኾነ ክብረት እዩ ዘልኦ ስለዚ ብማዕረ ክንሕልዎ ክነኽብሮ ይግባእ።

ሰብ ቃል ኪዳን ንምሉእ ሕይወቶም ብእምነት ጽኑዓትን እሙናትን ክኾኑ ዝተጸውዑ እዮም። ገለ ገለ ከም ዝብልዎ ቃል ኪዳን ካሳብ ዝተሰማማዕካን ተፋቕርካን እዩ እምበር ህውከት ዘልኦ ሓዳር ኣብኡ ጸኒዕካ ምንባር ጽቡቕ ኣይ ኮነን ዝብሉ ኣለዉ እዚ ግን ኣንጻር ሕጊ ኣምላኽን ቤተ ክርስቲያንን እዩ። ቃል ኪዳን ዝእቶ ንጽቡቕ ክልተ ሰብ ሓዳርን ደቆምን ከምኡ ንሕብረት ሰብን እዩ። ቃል ኪዳን እንተ ዘይጠዓየ ዳንደር ሕብረተ ሰብ ዝኾኑ ምፍጣር እዩ። ሰላም ኣብ ክልተ ሰብ ቃል ኪዳን እያ እትጅምር። ኣብ መንግሥ ሰላም ክሰኣን እንከሎ ፈኸም እናበለ ኣብ ቤተ ሰብ ኣብ ጎረባብቲ ኣብ ዓዲ እናበለ እቲ ህውከት ይላባዕ ስለዚ ሰልም ስድራ ሰላም ዓዲ ሰላም ሃገር እዩ ስለዚ ሎሚ በዚ ብሩኽ ምጅማር ሓዲስ ዓመት ሰላም ቤተይ ከመሎ ኢልና ንርእስና ንሕተት። ሰብ ኣብ ገዝኡ ሰላም ዘይገበረ ምስ ካልኣት ሰላም ክገብር ኣይክእልን እዩ። ሰላም መጀመርያ ኣብ ቤትና ንድለያ።

ር.ሊ.ጳ. ፍራንቸስኮስ ኣብ ሓደ እውን ብዛዕባ ቃል ኪዳን ኣብ ዝሃብዎ ኣስተምህሮ ሓላፊነት ቤተ ክርስቲያን ቃል ኪዳን ክተተባብዕን ክትከላኸለሉን እዩ ኢሎም። ቤተ ክርስቲያን ኩሉ ጊዜ ንቃል ኪዳን ንስድራ ኣንጻር እቶም ዘጥቅዕዎ ምስ ሓለወቶን ተኸላኸለትሉን እያ። ሓደ ካብቲ ዝዓበየ ስራሕ ቆሞሳት ንቃል ኪዳን ምሕላውን ንኸይፈርስ ምሕጋዝን እዩ። እንተ ኾነ ኣብዚ ዘሎናዮ እዋን ሰብ ቃል ኪዳን ዋናታት ኪዳና ንሕና ኢና ካህናት ይኹኑ ሰብ ጽቡቕ ድላይ ሰባት ወሰን ክሕዙ ኣለዎም ዝብል እናሳዕረረ ይኸይድ ኣሎ። ኣድላዪ እንተ ኾነ ክሕብረኩም እየ ዝብል ኣበሃህላ ዝውቱር ኮይኑ ንርእዮ ኣሎና።

ከመይ እንተ ገበርና ኢና ብቃል ኪዳን ክነብሩ እነተባብዕን ንቃል ኪዳን ክንከላኸለሉ እንኽእል። ቀዳማይ ጸሎት ምግባር፣ ኩሉ ጊዜ ሕጉስ ክትከውን ምጽዓር፣ ጥዕና ዘልኦ ቃል ኪዳን ክትነብር ብዝክአለካ ምጽዓር፣ ቅዱስ ቃል ኪዳን ክህሉ ምግባር የድሊ፣ ከምኡ ምእንቲ እቶም ክሰማምዑን ኣብ ከቢድ ጸገም ንዘለዉ ምጽላይ። ጸሎት እቲ ዝዓበየ ሓይሊ እዩ። ብሓደ እትጽሊ ስድራ ብሓደ ክትነብር ኣይከብዳን እዩ። ጸሎት ዝገብር ንኣምላኽ ይፈልጥ ስለዚ ሓንቲ ስድራ ዋሕሳ ጸሎት ትገብር እንተ ኾነት ጥራሕ እያ። ከም እንሰሳ ኣብ ናብራ ዓለም ጥራሕ እትጎዱ ስድራ መጻኢ ተስፋ የብላን። ብሓባር ክነብሩ ይክአል ይኸውን እንተ ኾነ ሓጎስ ተስፋ የብሎምን። ኣምላኽ ኣብ መንጎ ክህሉ እንከሎ ጥራሕ እዩ ቃል ኪዳን ጣዕሚ ዝህልዎ።

ቤተ ክርስቲያን ሓንትስ ልዎም ይኸፈቱላ እምበር ኣብ ጸገም ንዝርከብ ሰብ ቃል ኪዳን ክትሕግዎም ኩሉ ጊዜ ምስኣም ኣላ፣ ክትሕግዎም ክትመርሖም፣ ኣብ ክሕገዙሉ ዝኸእሉ፣ ምኽሪ ካብ ክኢላታት ክረኽቡ ትሕግዎም፣ ከምኡ መንፈሳዊ ሱባኤታት ብምግባር ከም ዝሕገዙ ትገብር። ነቶም ኣብ ዝሙት ዝነብሩ ዘለዉ ነቲ ሓቂ ክነግሮም ኣሎና፣ ነቶም ካቶሊካውያን ኣብ ስሩዕ ዘይኮነ ብሓደ ምንባር ዝርከቡ እውን ክነግሮም ኣሎና። ካብ ቤተ ክርስቲያን ወጻኢ ዝተመርዓዉ እውን ክንዛረቦም ክነግሮም ይግባእ። ሱቕ ምባልና ኣይ ሕግዘናን እዩ። ነቶም ኣብ ኪዳኖም ጸኒዖም ዝነብሩ ሽክ ሕይወቶም ቀጺሎም ብእምነት ኣብ ቤተ ክርስቲያኖም ጸኒዖም ኣብ ኣምላኽ ዘብጽሕ ሕይወት ሒዞም ክጉዓዙ ንሓግዎም ኣጅኹም ንበሎም።

ሓደ ካብቲ ቅዱስ ዮሐንስ ደጋጊሙ ንሰባት ዝብሎ ዝነበረ ጎደና እግዚአብሔር ኣሰናድዉ መገድታቱ ሽክ ኣቕንዑ እናበለ ይሰብኽ ነሩ። እዘን ቃላት ዮሐንስ ነዚኦ እንኣትዋ ዘሎና ዓመት ባብ ዝኸፍታ እየን። ንኣምላኽ ዝኸውን ሕይወት ሒዝና ክንጅምራ እንከሎና ጥራሕ እዩ፣ ንሓዲስ ዓመት እጅምር ኣሎኹ ክንብል እንኽእል። ልብና ዝተፈላለየ ኃጢአት ቂምታ ክፍኣት ሒዞ እንተሎ ጎደና ልብና ረሲሑ

ተበላሽዩ ስለ ዘሎ ክንዕርዮ ክነጽርዮ አሎና። ዝተጠዋወየ ልቢ፣ ብኸፍአት ዝዓመቐ፣ ብኸፍአት ዝጠቀረ ልቢ ንአምላኽ አይበቅዕን እዩ። ሰባት ብዮሓንስ ክገብርዎ ዘለዎም ምስ ተነግሮም ልቦም ተተንኪፉ እንታይ ንግበር ኢሎም ሓቲቶም ሎሚ ኣነን ንስኹምን እንታይ ንግበር ኢልና ክንሓትት እንተ ኸኣልና ክንምለስ ቀሊል እዩ። ልብና ተሪፍ ንስሓ ኣብዩ ኣብ ክፍአትን ኃጢአትን እንከሎና ሃረርታ እኹል አይ ኮነን።

እንታይ እግበር ንዝበለ በበቲ ወዲቕናዮ ንዘሎና ክንቅይሮ ክንሓድጎ ዘሎና ክነግረና እዩ። ብርግጽ ሰባት ኢና ሥጋና ትዕቢት ኣንነት ዝመልኮ ስለ ዝኾነ ክንሳሕ ክቕይር ይኸብዶ እዩ ስለዚ ንክኣል ኩሉ አምላኽ ኣብ ቅድሚኡ ቀሪብና ሓግዘኒ ልቦይ አለስልሰለይ ንበሎ። ናይ ሓደ ሰማዕ ቃል አምላኽ መንፈስ ልቢስና ዓመትና ብንስሓ ብዕርቂ ንጀምሮ።

ቅዱስ ዮሐንስ ልቢ ሰባት ኣብ አምላኽ ክምለስ ኣብ በረኻታት ይሁዳ ይጭርሕ ነሩ ሰማዒ ኸኣ ረኺቡ ብዙሓት ኣብኡ እናመጹ ብኃጢአቶም እናተናዘዙ ይጥመቑ ነሮም (ማር 1፡5) ይብለና። ኣብ አምላኽ ክምለስ ዝደለ ዝገብሮ ንስሓ ምእታው እሞ ምስ አምላኽ ምሉእ ዕርቂ ገርካ ምሉእ ወዲ/ጌል አምላኽ ምዃን እዩ። እዚ ዕድል ሎሚ ንነፍሲ ወከፍ ይውሃበና ኣሎ ንጠቐመሉ። ሓደ በዚ እዋን ንብዙሓት ከቢድዎም ዘሎ ኣብ መንበረ ንስሓ ኣቲኻ ምንሳሕ እዩ። እዚ ግን ምልክት ንንስሓ ቅሩብ ዘይምዃን ዝገልጽ እዩ። እቲ ቀዳማይ ምኽንያታት እነቕርቦ ፍርኒ፣ ዘይምእማን፣ ክፍአት ኃጢአትካ ዘይምፍላጥ፣ ምጥርጣር. ዝአመሰሉ እዮም። ኣብ ቅድሚኡ አምላኽ ከም ዘሎና እንተ ኣመና ግን ወላ ሓደ ከፍርሓና አይምተገብአን።

እምብአር ብዓልና በረኸት ክመልኦ፣ ምጅማር ሓዲስ ዓመትና ጽቡቕ ክኾነልና ምስ አምላኽን ሰብን ዕርቂ ገርና ዓመትና ብሰላምን ፍቕርን ንጀምሮ። መብጽዓና ሓዲስና ነዛ ህያብ አምላኽ ዝኾነት ዓመት ብብሩህ ተስፋ ንጀምራ ዝተረፈ ኸኣ አምላኽ ብጸጋኡ ከታትየና እዩ።

ጎርጎሮሳዊ ሓዲስ ዓመት ምስ ማርያም ይጅምርዎ ብሓቂ ትርጉም ዘለዎ እዩ፣ ማርያም ዝሓዘ ኩሉ ዝሓዘ እዩ ስለዚ ንሕና እውን ንወላዲተ አምላኽ ጸግዕና ገርና ንድላይ አምላኽ ክንገብር ምርሕና ንብላ። ንሳ እውን ሓንትስ ወደይ ዝበለኩም ክገበሩ እምበር ኩሉ ክውሃበኩም እዩ እትብለና። ድላይ አምላኽ ንፍጽመሉ ዓመት ይግበረልና።

ብሩኽ ሓዲሽ ዓመት 2015 ዓ.ም.

አባ ንጉሠ ፍሥሓ